

نماز قضا و شریعت کی روشنی میں

مصنف

حضرت مولانا مفتی محمد شعیب اللہ خان صاحب مفتاحی

(بانی و مہتمم جامعہ اسلامیہ مسیح العلوم، بنگلور)

شعبہ تحقیق و اشاعت

Jamia Islamia Masehul Uloom, Bangalore

K.S. Halli, Post Kannur Village, Bidara Halli Hobli, Baglur Main Road, Bangalore - 562149

H.O # 84, Armstrong Road, Mohalla Baidwadi, Bharthi Nagar, Bangalore - 560 001

Mobile : 9916510036 / 9036701512 / 9036708149

نمازِ قضاء شریعت کی روشنی میں

3	ترک نماز کی چار صورتیں
4	پہلی صورت کا شرعی حکم
4	ائمہ کرام کے مسالک
5	قابل غور بات
6	دوسری صورت کا شرعی حکم
7	سو جانے سے نماز چھوٹ جانے کا حکم
11	تیسری صورت کا حکم
14	ایک حدیثی فائدہ
15	ایک تعارض کا دفعیہ
16	احادیثِ بالا کا نتیجہ
16	عذر کی دو قسمیں
17	ائمہ کا ایک اختلاف
17	چوتھی صورت کا حکم
18	جمہور علماء و ائمہ کا مسلک
21	ائمہ اربعہ کا مسلک
21	حنفی مسلک
22	شافعی مسلک
23	حنبلی مسلک
24	مالکی مسلک
26	اہل ظاہر پر علماء کا رد
27	جمہور علماء کے دلائل
31	اہل ظاہر کے شبہات کا جواب
33	قضاء کی لفظی بحث
35	حاصل کلام

نمازِ قضاء

شریعت کی روشنی میں

بِسْمِ اللّٰهِ الرَّحْمٰنِ الرَّحِیْمِ

نمازِ قضا شریعت کی روشنی میں

نماز کی اہمیت و فرضیت سے کون مسلمان ناواقف ہوگا؟ اور اس کی فضیلت و عظمت سے کون منکر ہوگا؟ اس کے اہتمام پر وعدوں اور بشارتوں سے کون بے خبر اور اس کے ترک پر سخت دھمکیوں اور وعیدوں سے کون جاہل ہوگا؟ یہ ساری باتیں تقریباً ہر مسلمان پر روز روشن کی طرح واضح و آشکارا ہیں۔

مگر پھر بھی بعض لوگ ترک نماز کے مرتکب ہو جاتے ہیں، کبھی بھول سے، کبھی کوئی عذر لاحق ہونے کی بنا پر اور کبھی محض لاپرواہی و غفلت کے نتیجہ میں۔ سوال یہ ہے کہ کیا ان فوت شدہ نمازوں کی قضا لازم ہے یا نہیں؟ زیر نظر تحریر میں اسی مسئلہ پر روشنی ڈالی جائے گی۔

اس موضوع پر خامہ فرسائی کی ضرورت اسلئے محسوس کی گئی کہ غیر مقلد لوگ کہتے ہیں کہ اسلام میں قضا نماز نہیں ہے، یہ مولویوں کی من گھڑت اور ان کے دماغ کی تصنیف ہے۔ یہ لوگ اس بات کو عوام میں اور بالخصوص حنفی مسلک کے عوام میں پھیلاتے رہتے ہیں، جس سے حنفی مسلک کے عوام پریشان ہوتے ہیں، اور سوالات کرتے رہتے ہیں۔ لہذا محسوس کیا گیا کہ عوام کو مغالطہ سے بچانے کے لئے اس موضوع پر قلم اٹھانے کی ضرورت ہے۔

یہاں پر یہ عرض کر دینا بھی ضروری ہے کہ ہم نے اس تحریر میں مسلک غیر مقلدین سے کوئی تعرض نہیں کیا ہے، بلکہ ہم نے صرف جمہور علماء و ائمہ کے مسلک کی وضاحت کے ساتھ ساتھ ان حضرات کے دلائل ذکر کرنے پر اکتفاء کیا ہے، تاکہ ایک متلاشی حق کے لیے راہ حق پانے میں مدد ملے۔ واللہ الموفق والمعين.

ترک نماز کی چار صورتیں

آگے بڑھنے سے پہلے یہ معلوم کر لینا ضروری ہے کہ کوئی شخص اگر ترک نماز کا ارتکاب کرتا ہے تو ان چار صورتوں میں سے کوئی صورت ہوتی ہے:

(۱) پہلی یہ کہ اس کو فرضیت نماز کا علم ہی نہیں تھا، اس وجہ سے اس نے نماز نہیں پڑھی۔

(۲) دوسری صورت یہ ہے کہ فرضیت نماز کا علم تو تھا، مگر بھول ہو گئی، اسلئے نماز نہ پڑھی۔

(۳) تیسری صورت یہ کہ فرضیت کا علم بھی تھا اور یاد بھی تھا، مگر کوئی عذر پیش آ گیا، لہذا نماز نہ پڑھ سکا۔

(۴) چوتھی صورت یہ ہے کہ علم بھی تھا، یاد بھی تھا اور کوئی عذر بھی نہ تھا، پھر بھی عداً جان بوجھ کر نماز ترک کر دیا۔

ان چاروں صورتوں کا ذکر علامہ ابن تیمیہ نے اپنے فتاویٰ میں کیا ہے، انکے اصل الفاظ نقل کرتا ہوں، وہ فرماتے ہیں:

”أَمَّا مَنْ تَرَكَ الصَّلَاةَ أَوْ فَرَضًا مِنْ فَرَائِضِهَا، فَإِمَّا أَنْ يَكُونَ قَدْ تَرَكَ ذَلِكَ نَاسِيًا لَهُ بَعْدَ عِلْمِهِ بِوَجُوبِهِ، وَإِمَّا أَنْ يَكُونَ جَاهِلًا بِوَجُوبِهِ، وَإِمَّا أَنْ يَكُونَ لِعُذْرٍ يَعْتَقِدُ مَعَهُ جَوَازَ التَّأَخِيرِ، وَإِمَّا أَنْ يَتْرُكَهَا عَالِمًا عَمْدًا“ (۱)

اس عبارت کا مطلب وہی ہے جو ہم نے اوپر بیان کیا ہے۔ اب آگے ان چاروں صورتوں کے شرعی احکام پیش کئے جاتے ہیں جس سے یہ بھی واضح ہو جائے گا کہ بعض نادان لوگ جو یہ کہتے ہیں کہ اسلام میں قضا نمازوں کا مسئلہ نہیں ہے، یہ محض غلط و باطل ہے۔

(۱) مجموعۃ الفتاویٰ لابن تیمیہ: ۹۸/۲۲

پہلی صورت کا شرعی حکم

ترک نماز کی پہلی صورت کو لیجئے، فرضیت نماز کا علم نہ تھا اس لیے نماز نہیں پڑھا، اس صورت کے بارے میں ائمہ مجتہدین میں اختلاف ہے کہ جب اس شخص کو فرضیت نماز کا علم ہو جائے تو کیا اس پر گذشتہ زمانے کی فوت شدہ نمازوں کا ادا کرنا واجب ہے یا نہیں؟ اس سلسلہ میں علامہ ابن تیمیہ نے تین مسلک ذکر کئے ہیں جن کی تفصیل یہ ہے:

ائمہ کرام کے مسالک

(۱) پہلا مسلک یہ ہے کہ فرضیت نماز کا علم نہ ہونے سے جو نمازیں فوت ہو گئیں، مطلقاً ان کی قضا واجب ہے۔ امام شافعی کا یہی قول ہے اور امام احمد سے بھی ایک قول یہی آیا ہے۔

(۲) دوسرا مسلک یہ ہے کہ ان فوت شدہ نمازوں کی قضا مطلق واجب نہیں ہے، امام احمد بن حنبل کا دوسرا قول یہی ہے۔

(۳) تیسرا مسلک یہ ہے کہ لاعلمی کی وجہ سے ترک نماز کا یہ عمل، دار الحرب میں ہوا ہے، تو قضا لازم نہیں اور اگر دارالاسلام میں یہ نمازیں چھوٹی ہیں، تو قضا لازم ہے، یہ امام ابوحنیفہ کا مسلک ہے۔ (۱)

حضرات حنفیہ کا مسلک جو نقل کیا گیا اس کا مطلب یہ ہے کہ اگر کوئی آدمی دار الحرب ہی میں مسلمان ہوا اور وہیں رہا، اس وجہ سے اس کو فرائض اسلام کا علم نہیں ہوا اور اس نے نماز نہ پڑھی تو ان فوت شدہ نمازوں کی قضا نہیں ہے۔

چنانچہ علامہ ابن کجیم کی عبارت اس سلسلہ میں نہایت واضح ہے وہ یہ کہ:

(۱) مجموعۃ فتاویٰ ابن تیمیہ: ۱۰۰/۲۲

”ولا قضاء على مسلم أسلم في دار الحرب ولم يصل مدةً لجهله
بوجوبها“ (۱)

(یعنی اس مسلمان پر نماز کی قضا نہیں ہے جو دار الحرب میں مسلمان ہو اور
فرضیت نماز کا علم نہ ہونے کی بنا پر ایک مدت تک نماز نہ پڑھا)

اور بدائع الصنائع میں ہے کہ: حتى أن الحربي إذا أسلم في دار
الحرب و مكث فيها سنة ولم يعلم أن عليه الصلاة فلم يصل ثم علم لا
يجب عليه قضاؤها في قول اصحابنا الثلاثة، وقال زفر عليه قضاؤها (۲)

(حتی کہ دار الحرب کا کافر اگر دار الحرب ہی میں اسلام لے آئے اور ایک
سال تک وہیں رہے اور اسے فرضیت نماز کا علم نہ ہو اس لئے وہ نماز نہ پڑھے، پھر
بعد میں اسے علم ہو تو اس پر ان نمازوں کی قضا ہمارے تین اصحاب یعنی امام ابو
حنیفہ، امام ابو یوسف اور امام محمد کے نزدیک واجب نہیں ہے، اور امام زفر نے کہا
کہ اس پر ان کی قضا ہے)

اس تفصیل سے واضح ہوا کہ ترک نماز کی اس پہلی صورت میں بھی بعض ائمہ
کے نزدیک قضا واجب ہے۔ صرف امام احمد کے ایک قول میں اس صورت میں
قضا واجب نہیں ہے۔ ورنہ امام شافعی کے پاس مطلقاً قضا واجب ہے، یعنی دار
الحرب میں ہو یا دار الاسلام میں۔ اور امام ابو حنیفہ کے نزدیک دار الاسلام میں
ہونے کی صورت میں قضا واجب ہے۔

قابل غور بات

یہاں دو باتیں قابل غور ہیں: ایک یہ کہ کیا یہ ائمہ جنہوں نے قضا کو واجب
قرار دیا ہے، وہ شریعت میں من گھڑت چیزوں کو داخل کرتے تھے؟ ظاہر ہے کہ کوئی

(۱) البحر الرائق: ۹۲۲ (۲) بدائع الصنائع: ۱۳۵۱

انصاف پسند اور عقلمند یہ نہیں کہہ سکتا۔ دوسری بات یہ کہ یہ صورت ہمارے لحاظ سے بہت حد تک فرضی ہے، کیونکہ عام طور پر لوگ نماز کی فرضیت سے واقف ہیں۔ لہذا یہ صورت ہمارے لئے قابل بحث نہیں۔

دوسری صورت کا شرعی حکم

دوسری صورت یہ ہے کہ فرضیت نماز کا علم ہونے کے باوجود اس لیے نماز نہ پڑھ سکا کہ بھول ہوگئی۔ اس صوت میں تمام علماء و ائمہ کے نزدیک اس فوت شدہ نماز کی یاد آنے پر قضا کرنا واجب و ضروری ہے، اور اس پر تمام علماء کا اتفاق ہے۔ چنانچہ علامہ ابن رشد مالکی اپنی کتاب ”بداية المجتهد“ میں فرماتے ہیں کہ: ”فاتفق المسلمون على أنه يجب على الناسي والنائم“ (کہ مسلمانوں کا اس بات پر اتفاق ہے کہ نماز کی قضا بھول جانے والے اور سو جانے والے پر واجب ہے)۔ (۱)

علامہ قرطبی نے لکھا ہے کہ یہی جمہور علماء کا مذہب ہے۔ (۲)
اور اس کی دلیل ایک حدیث پاک ہے، اس میں یہ حکم بصراحت بیان کیا گیا ہے، چنانچہ حضرت انس رضی اللہ عنہ فرماتے ہیں کہ رسول اللہ ﷺ نے فرمایا کہ:
﴿ من نسي صلوة فليصل إذا ذكرها ، لا كفارة لها إلا ذلك ، أقم الصلوة لذكرك ﴾

(جو شخص نماز کو بھول جائے تو جب وہ اسکو یاد آئے تو پڑھ لے، اسکا سوائے اس کے کوئی کفارہ نہیں (اللہ کا ارشاد ہے) نماز قائم کرو میری یاد کے واسطے)۔ (۳)
اس حدیث سے صاف معلوم ہوا کہ بھول کر نماز ترک کر دینے سے اس کو

(۱) بداية المجتهد: ۲۸۰/۱ (۲) تفسیر قرطبی: ۱۷۸/۱۱ (۳) بخاری: ۵۷۲، مسلم: ۶۸۴، ترمذی:

بعد میں ادا کرنا لازم و ضروری ہے۔

سو جانے سے نماز چھوٹ جانے کا حکم

اور اسی کے حکم میں ہے سو جانا جس سے نماز چھوٹ جائے، لہذا اگر ایسا اتفاق ہو تو اس فوت شدہ نماز کی قضا لازم ہے۔ چنانچہ مذکورہ بالا حدیث کی بعض روایات میں یہ الفاظ بھی آئے ہیں:

”من نسي صلوة أو نام عنها فكفارته أن يصلها إذا ذكرها“۔ (۱)
(یعنی جو شخص نماز کو بھول جائے یا اس کو چھوڑ کر سو جائے اس کا کفارہ یہ ہے کہ جب یاد آئے اسے ادا کرے)

ایک حدیث میں حضرت ابو قتادہ سے مروی ہے کہ رسول اللہ ﷺ کے سامنے بعض صحابہ کا ذکر کیا گیا جو سو جانے کی وجہ سے نماز نہیں پڑھ سکے تھے تو آپ نے فرمایا کہ:

”إنه ليس في النوم تفريط ، إنما التفريط في اليقظة ، فإذا نسي أحدكم صلوة أو نام عنها فيصلها إذا ذكرها“ (۲)

(یعنی سو جانے سے نماز کے ترک کر دینے میں کوئی قصور نہیں، قصور تو بیداری کی حالت میں ہے، لہذا تم میں سے جو بھی نماز کو بھول جائے یا اس سے سو جائے وہ جب بھی یاد آئے اس کو پڑھ لے)

اور حضرت ابو جحیفہ سے روایت ہے کہ کچھ حضرات صبح کی نماز سے سو گئے اور سورج طلوع ہونے تک بیدار نہیں ہو پائے تو رسول اللہ ﷺ نے ان سے فرمایا کہ:

(۱) مسلم: ۷۴۷، مسند احمد: ۱۱۹۹۱، صحیح ابن خزيمة: ۹۷/۲، مسند ابو یعلیٰ: ۴۲۱/۱، مصنف ابن ابی شیبہ: ۲۸۱/۷ (۲) ترمذی: ۱۷۷، نسائی: ۶۱۵، ابن ماجہ: ۶۹۸، دارقطنی: ۳۸۶/۱، ابن خزيمة: ۹۵/۲

”إنکم کنتم أمواتا فرد اللہ إلیکم أرواحکم فمن نام عن صلاة أو نسی صلاة فلیصلها إذا ذکرها وإذا استیقظ“۔ (۱)

(کہ تم مردہ تھے پس اللہ نے تمہاری روحوں کو تمہارے پاس لوٹا دیا ہے لہذا جو نماز سے سو گیا یا نماز کو بھول گیا اس کو چاہئے کہ وہ جب یاد آئے اس وقت اور جب بیدار ہو اس وقت اس کو پڑھ لے)

اس کے علاوہ خود رسول اللہ ﷺ اور صحابہ کرام کے عمل سے بھی یہی ثابت ہوتا ہے۔ چنانچہ روایات میں آیا ہے کہ:

۱- حضرت ابو ہریرہ رضی اللہ عنہ کہتے ہیں کہ آپ ﷺ مع اپنے اصحاب کے غزوہ خیبر سے واپس ہو رہے تھے، رات میں چلتے ہوئے جب نیند کا غلبہ ہوا، تو آپ ﷺ نے رات کے اخیر حصہ میں ایک جگہ قیام کیا اور حضرت بلالؓ کو نگہبانی کا فریضہ سونپ کر آپ لیٹ گئے، اور صحابہ بھی سو گئے۔ جب صبح قریب ہوئی تو حضرت بلالؓ اپنی سواری سے ٹیک لگا کر بیٹھ گئے، پس آپ پر نیند غالب ہوئی اور وہ بھی سو گئے، اور سب حضرات ایسا سوئے کہ طلوع آفتاب تک نہ اللہ کے رسول علیہ السلام کی آنکھ کھلی اور نہ حضرت بلالؓ کی، نہ کسی اور صحابی کی۔ جب سورج طلوع ہوا اور اس کی شعاعیں ان حضرات پر پڑیں تو سب سے پہلے رسول اللہ ﷺ بیدار ہوئے اور گھبرا کر حضرت بلالؓ کو اٹھایا، پھر صحابہ کو آگے چلنے کا حکم فرمایا، صحابہ کرام اپنی سواریاں لیکر آگے بڑھے اور ایک جگہ حضور علیہ السلام نے وضو کیا اور حضرت بلالؓ کو اقامت کہنے کا حکم دیا۔ حضرت بلال نے اقامت کہی اور آپ علیہ السلام نے نماز پڑھائی۔ جب نماز سے فارغ ہوئے تو فرمایا جو نماز کو بھول جائے اس کو

(۱) ابن ابی شیبہ: ۲۸۱/۷، معجم کبیر طبرانی: ۱۰۷/۲۲، مسند ابویعلیٰ: ۱۹۲/۲

چاہئے کہ وہ جب یاد آئے اس کو پڑھ لے۔ (۱)

۲- حضرت ابوقنادہؓ سے ایک طویل حدیث آئی ہے جس کا خلاصہ یہ ہے کہ ایک موقع پر حضرات صحابہ رسول اللہ ﷺ کے ساتھ سفر میں تھے اور چلتے چلتے رات کا آدھا حصہ گزر گیا، حضرت ابوقنادہ کہتے ہیں کہ میں رسول اللہ ﷺ کے بازو تھا، آپ ﷺ کو اونگھ آگئی اور آپ سواری پر ڈولنے لگے، کہتے ہیں کہ میں آپ کو جگائے بغیر آپ کو سہارا دینے لگا یہاں تک کہ آپ سواری پر ٹھیک ہو کر بیٹھ گئے۔ اس طرح اونگھنے کا واقعہ تین دفعہ پیش آیا، اور تیسری دفعہ آپ نیند سے ایسے ڈولنے لگے کہ گرنے کے قریب ہو گئے، ابوقنادہؓ کہتے ہیں کہ میں نے آپ کو سہارا دیا تو آپ نے سر اٹھایا اور پوچھا کہ کون؟ میں نے کہا کہ میں ابوقنادہ ہوں، اس پر آپ نے دعاء دی، پھر پوچھا کہ یہاں اور کون ہے؟ (اکثر صحابہ آگے جا چکے تھے) ابوقنادہؓ نے ادھر ادھر دیکھا اور معلوم ہوا کہ سات سواری یہاں ہیں۔ چنانچہ آپ کو بتادیا، اب آپ سواری سے اترے اور نماز کا خیال رکھنے فرمایا اور سو گئے اور دوسرے حضرات بھی سو گئے۔ ابوقنادہؓ کہتے ہیں کہ ہم میں سے سب سے پہلے اللہ کے رسول ہی بیدار ہوئے جب کہ آپ کے پشت پر سورج کی شعاعیں پڑنے لگیں، بیدار ہو کر آپ نے آگے چلنے کا حکم دیا، جب سورج بلند ہو گیا تو وضو کیا، پھر بلالؓ نے اذان دی، آپ نے سنت نماز دو رکعت ادا کی، پھر موجود صحابہ کو نماز پڑھائی۔ (۲)

(۱) رواہ مسلم فی صحیحہ: ۲۳۸۱/۱، نمبر: ۶۸۰، والترمذی فی سننہ فی التفسیر: ۳۱۶۳، وابن ماجہ فی سننہ، باب من نام عن الصلاة أو نسيها: ۶۹۷، وابن حبان فی صحیحہ: ۴۲۲/۵، ولكن وقع فيه "حنين" بدل "خير"، والطحاوی فی شرح الآثار: ۱۹۲/۱ مفضلاً، ومالك فی الموطأ مرسلًا: ۲۲، ومحمد بن حسن فی الموطأ من طريق مالك: ۱۲۷، والبيهقي فی السنن: ۲۱۷/۲

(۲) مسلم: ۲۳۹/۱، نمبر: ۶۸۱، نسائی: ۸۴۶، مسند احمد: ۲۲۵۹۹، صحیح ابن خزيمة: ۲۱۴/۱، ابن ابی شیبہ: ۴۱۳، مسند ابن الجعد: ۲۵۰/۱، وبخاری مختصراً: ۵۷۰، ابوداؤد اختصاراً: ۶۳/۱، نمبر: ۲۳۹

۳- حضرت عبداللہ بن مسعودؓ سے روایت ہے کہ ہم رسول اللہ ﷺ کے ساتھ حدیبیہ سے چلے اور ایک ریتیلے مقام میں نزول کیا، آپ ﷺ نے پوچھا کہ رات میں ہمارے لئے کون پہرہ دیگا، حضرت بلال اس کے لئے تیار ہوئے آپ سو گئے، بلال پر بھی نیند غالب آگئی، جب سورج طلوع ہوا فلاں فلاں صحابہ بیدار ہوئے اور آپس میں کہنے لگے کہ باتیں کروں تاکہ آپ ﷺ بیدار ہو جائیں، پس آپ بیدار ہوئے اور فرمایا کہ تم اسی طرح کرو یعنی نماز پڑھو جس طرح روزانہ کیا کرتے ہو، اور اسی طرح سو جانے والا اور بھول جانے والا بھی کرے گا۔ (۱)

۴- حضرت عمران بن حصینؓ سے ایک طویل حدیث اسی قسم کا ایک واقعہ آیا ہے۔ اسکا لب لباب یہ ہے کہ حضرت عمرانؓ فرماتے ہیں، ایک سفر میں ہم لوگ رسول اللہ ﷺ کے ساتھ تھے، رات کے اخیر حصہ میں سو گئے اور پھر سورج کی گرمی نے ہمکو جگایا اور سب سے پہلے حضرت ابو بکرؓ بیدار ہوئے، پھر فلاں فلاں بیدار ہوئے، حضرت عمرؓ نے بیدار ہو کر جو یہ حالت دیکھی تو زور سے تکبیر کہی اور برابر تکبیر کہتے جا رہے تھے اور آواز بھی بلند کرتے جاتے تھے۔ ان کی آواز سے رسول اللہ ﷺ بیدار ہوئے، پھر وضو کر کے نماز پڑھائی۔ (۲)

ان روایات پر نظر ڈالنے سے یہی مفہوم ہوتا ہے کہ یہ متعدد واقعات ہیں، جو زمانہ رسالت میں مختلف مواقع پر پیش آئے اور ان سب سے معلوم ہوتا ہے کہ اگر (۱) احمد: ۳۶۵۷ و ۴۴۲۱، بزار: ۳۹۷۵، ابن ابی شیبہ: ۴۱۱/۱ و ۲۸۱/۷، سنن کبریٰ نسائی: (۲۶۷/۵)، شرح معانی الآثار: ۲۲۵/۱، رواہ الطبرانی عن ابن عمرؓ نقلہ عن تنویر الحوالک فی معارف السنن: ۹۹/۲

(۲) رواہ البخاری فی التیمم: ۴۹/۱، رقم: ۳۳۷، و فی علامات النبوة: ۳۳۷، والامام مسلم فی صحیحہ: ۲۴۰/۱، رقم: ۶۷۸، احمد: ۱۹۹۱۲، صحیح ابن خزیمہ: ۹۴/۲، صحیح ابن حبان: ۱۱۹/۴، دار قطنی: ۱۹۹/۱، معجم کبیر طبرانی: ۱۳۷/۱۸، سنن بیہقی: ۲۱۹/۱

سو جانے سے نماز چھوٹ جائے تو بعد میں اسکو ادا کرنا ضروری ہے، رسول اللہ ﷺ نے ہر موقع پر اس فوت شدہ نماز کے بعد میں ادا کرنے کا اہتمام کیا ہے۔

فائدہ

ان احادیث کے سلسلہ میں محدثین کے مابین یہ بحث ہوئی ہے کہ یہ نماز کے فوت ہونے کا واقعہ صرف ایک دفعہ پیش آیا تھا یا متعدد مواقع پر اس طرح کے کئی واقعات پیش آئے۔ اکثر علماء نے تعدد واقعہ کی طرف میلان و رجحان ظاہر کیا ہے اور ظاہر احادیث بھی اسی طرف مشیر ہے۔ علامہ نووی شرح میں مسلم میں فرماتے ہیں:

”واختلفوا هل كان هذا النوم مرة أو مرتين؟ وظاهر الأحاديث

مرتان“

یعنی علماء نے اختلاف کیا ہے کہ یہ نیند کا واقعہ ایک دفعہ ہو یا دو دفعہ ہوا؟ ظاہر احادیث یہ ہے کہ دو دفعہ ہوا۔ (۱)

نیز علامہ بدر الدین عینی اور علامہ ابن حجر عسقلانی کا رجحان بھی اسی طرف معلوم ہوتا ہے کہ یہ واقعہ متعدد مرتبہ پیش آیا ہے۔ (۲)

اور بعض نے جیسے علامہ اصیلی نے اسکو اختیار کیا ہے کہ قصہ ایک ہی ہے مگر ظاہر وہی ہے جس کو جمہور علماء نے اختیار کیا ہے (واللہ اعلم)

تیسری صورت کا حکم

تیسری صورت ترک نماز کی یہ تھی کہ فرضیت کا علم بھی ہے اور بھول بھی نہیں ہوئی مگر کوئی عذر پیش آ گیا جس کی وجہ سے نماز ادا نہ کی جاسکی۔ اس کا حکم بھی احادیث میں موجود ہے۔

(۱) شرح مسلم: ۱/۲۳۸ (۲) عمدة القاری: ۲/۱۸۰، فتح الباری: ۱/۴۳۹

(۱) عن جابر بن عبد اللہ أن عمر بن الخطاب رضی اللہ عنہما جاء يوم الخندق بعد ما غربت الشمس ، فجعل يسب كفار قريش ، قال : ما كدت أصلي العصر حتى كادت الشمس تغرب ، قال النبي ﷺ : واللّٰه ما صليتُها ، فقمنا الى بطحان ، فتوضأ للصلوة وتوضانا لها ، فصلى العصر بعد ما غربت الشمس ، ثم صلى بعدها المغرب ﴿ (۱)﴾

ترجمہ: حضرت جابر بن عبد اللہ فرماتے ہیں کہ حضرت عمرؓ غزوہ خندق کے دن آئے اور کفار قریش کو برا بھلا کہنے لگے اور عرض کیا کہ یا رسول اللہ! میں اب تک عصر نہ پڑھ سکا حتیٰ کہ سورج غروب ہونے کو ہے، آپ ﷺ نے فرمایا کہ میں نے بھی عصر نہیں پڑھی ہے، حضرت جابر فرماتے ہیں کہ ہم بطحان (مدینہ کی ایک وادی) کی طرف ہو گئے۔ اللہ کے رسول ﷺ نے وضو کیا، ہم نے بھی وضو کیا، پھر غروب شمس کے بعد آپ ﷺ نے عصر پڑھی، پھر اسکے بعد مغرب ادا فرمائی۔

(۲) عن علی قال قال رسول الله ﷺ يوم الاحزاب: شغلونا عن الصلوة الوسطی صلوة العصر، ملأ اللّٰه بیوتهم وقبورهم (وفی رواية ملأ اللّٰه أجوافهم) ناراً ، ثم صلى بین العشائین بین المغرب والعشاء ﴿ (۲)﴾

حضرت علیؓ سے مروی ہے کہ غزوہ احزاب کے دن رسول اللہ نے فرمایا کہ (ان کفار نے) ہمیں نماز وسطی یعنی عصر سے روک دیا (حتیٰ کہ سورج غروب ہو گیا)

اللہ ان کی قبروں اور گھروں کو (یا یہ فرمایا کہ) ان کی قبروں یا پیٹوں کو آگ سے

(۱) بخاری: ۶۱۵ و ۵۸۱، مسلم: ۲۲۶/۱، رقم: ۶۳۱، ابوداؤد: ۱۸۰، نسائی: ۱۳۶۶، احمد: ۹۹۵، صحیح ابن

حبان: ۱۳۶/۷، سنن بیہقی: ۲/۲۱۹

(۲) مسلم: ۲۲۷/۱، رقم: ۶۲۷، احمد: ۶۱۷، ابن خزیمہ: ۲۹۰/۲، مسند ابویعلیٰ: ۳۱۵/۱، ابن ابی

شیبہ: ۲۳۳/۲، سنن بیہقی: ۲/۲۲۰

بھردے، پھر مغرب و عشاء کے درمیان اسکو ادا فرمایا۔

(۳) عن حذیفة قال: سمعت رسول الله ﷺ يقول يوم الخندق: شغلونا عن صلوة العصر، ملاً الله قبوهم وبيوتهم ناراً، قال: ولم يصلها يومئذ حتى غابت الشمس (۱)

ترجمہ: حضرت حذیفہ فرماتے ہیں کہ غزوہ خندق کے دن میں نے رسول اللہ ﷺ کو یہ فرماتے ہوئے سنا کہ (ان کفار نے) ہمیں نماز عصر سے روک دیا (حتیٰ کہ سورج غروب ہو گیا) اللہ ان کی قبروں اور گھروں کو آگ سے بھردے، اس دن آپ نے عصر کی نماز اس وقت تک نہیں پڑھی کہ سورج غروب ہو گیا۔

(۴) حضرت ابوسعید خدریؓ سے روایت ہے کہ غزوہ خندق کے دن ہمیں (یعنی کفار کی طرف سے) نماز سے روک دیا گیا، جب رات کا بہت سا حصہ گزر گیا تو ہماری (اللہ کی طرف سے) مدد کی گئی، پس اللہ کے رسول ﷺ نے بلال کو بلایا، انھوں نے ظہر کی اقامت کہی اور آپ ﷺ نے ظہر کی نماز پڑھی، اور اسی طرح بڑی عمدگی سے پڑھی جیسے آپ اسکے وقت میں پڑھتے تھے، پھر بلال کو حکم دیا تو انھوں نے عصر کی اقامت کہی اور آپ ﷺ نے عصر کی نماز بھی اسی طرح عمدگی سے ادا کی جیسا کہ آپ اسکے وقت میں پڑھتے تھے، پھر حضرت بلال کو حکم دیا تو انھوں نے مغرب کی اقامت کہی اور آپ نے اسی طرح مغرب کی نماز پڑھی۔ (۲)

علامہ شوکانی نے فرمایا ہے کہ اس حدیث کو احمد اور نسائی نے روایت کیا ہے

(۱) شرح معانی الآثار: ۳۲۱/۱، صحیح ابن حبان: ۴۸/۷، اول لفظ لہ، معجم اوسط: ۲۷/۲ (۲) مسند احمد: ۱۱۲۱۳ و ۱۱۴۸۳، نسائی: دارمی: ۴۳۰، ابن خزیمہ: ۹۹/۲، ابن حبان: ۱۴۷/۷، سنن بیہقی: ۴۰۲/۱، طحاوی فی شرح المعانی الآثار: ۱۵۸/۱، مسند الشافعی: ۳۲۱، مسند ابو یعلیٰ: ۲/۲، ابن ابی شیبہ: ۴۶۱/۱

اور اسکی سند کے راوی صحیح بخاری کے راوی ہیں۔ اور ابن سید الناس نے کہا کہ امام طحاوی نے اسکو روایت کیا ہے اور طحاوی کی سند صحیح جلیل ہے اور ابن خزیمہ و ابن حبان نے اسکو اپنی اپنی صحیح میں روایت کیا ہے اور ابن السکن نے اسکو صحیح قرار دیا ہے۔ (۱)

(۵) حضرت عبداللہ بن مسعودؓ نے فرمایا مشرکین نے رسول اللہ ﷺ کو خندق کے دن چار نمازوں سے روک دیا حتیٰ کہ رات کا ایک حصہ گزر گیا جو اللہ نے چاہا، پھر آپ نے حضرت بلال کو حکم دیا انھوں نے اذان دی، پھر اقامت پس کہی آپ نے ظہر کی نماز پڑھی، پھر بلال نے اقامت کہی اور آپ نے عصر پڑھی، پھر بلال نے اقامت کہی اور آپ نے مغرب کی نماز پڑھی، پھر بلال نے اقامت کہی آپ نے عشاء ادا فرمائی۔ (۲)

ایک حدیثی فائدہ

اس حدیث کی سند میں کلام ہے، وہ یہ کہ اس کے راوی حضرت ابو عبیدہ جو حضرت عبداللہ بن مسعود کے صاحبزادہ ہیں، اکثر علماء کے نزدیک ان کا سماع حضرت عبداللہ سے ثابت نہیں ہے، اس لئے ان علماء کے نزدیک یہ حدیث منقطع ہے۔ مگر حقیقت یہ ہے کہ حضرت ابو عبیدہ کا حضرت عبداللہ بن مسعود سے سماع ”طبرانی“ کی ایک روایت سے صراحت کے ساتھ ثابت ہے جس میں انھوں نے ”سَمِعَ“ کے لفظ سے اپنے والد سے سننا بیان کیا ہے۔ علامہ بدر الدین العینی نے عمدۃ القاری شرح بخاری میں ان لوگوں کا رد کرتے ہوئے جو ابو عبیدہ کے اپنے والد سے سماع نہ ہونے کے قائل ہیں، لکھا ہے کہ یہ قول مردود ہے، پھر مجمع اوسط طبرانی کی روایت اور مستدرک حاکم کی روایت کے حوالے سے سماع ثابت کیا ہے، اور آگے

(۱) نیل الاوطار: ۸/۲ (۲) ترمذی: ۲۵/۱، نسائی: ۱۰۲/۱، رقم: ۶۲۲، مسند احمد: ۴۰۱۳، مجمع کبیر طبرانی: ۱۵۰۳۱۰، سنن بیہقی: ۴۹۵/۱

چلکر فرمایا کہ سماع نہ ہونے کی کوئی وجہ بھی نہیں، کیونکہ حضرت عبداللہ کی وفات کے وقت ان کی عمر سات برس کی تھی اور سات برس کا بچہ جب غیروں واجنبیوں سے سماع کر سکتا ہے تو خود اپنے باپ سے کیوں نہیں کر سکتا؟ (۱)

لہذا یہ روایت منقطع نہ ہوگی، نیز یہ حدیث اپنے مضمون کے لحاظ سے دیگر صحابہ کی جید صحیح روایات سے ثابت ہے، جیسا کہ اوپر حضرت ابوسعید خدریؓ کی روایت گزری ہے۔

ایک تعارض کا دفعیہ

اس احادیث میں ایک بات بظاہر قابل اشکال ہے، وہ یہ کہ مذکورہ بالا چار روایتوں میں سے پہلی اور دوسری اور تیسری میں غزوہ خندق کے موقعہ پر صرف ایک نماز عصر کے قضا ہونے کا ذکر ہے اور چوتھی میں تین نمازوں کے قضا ہونے کا اور پانچویں میں چار نمازوں کے قضا ہونے کا ذکر ہے، تو سوال یہ ہے کہ ان میں سے کونسی روایت قابل اعتماد ہے؟

اس کا جواب یہ ہے کہ ان حدیثوں میں فی الواقع کوئی منافات و تعارض نہیں ہے؛ کیونکہ ان میں سے چوتھی و پانچویں روایت میں جمع و تطبیق اس طرح ہے کہ قضا تو تین نمازیں ہی ہوئیں جیسا کہ حضرت ابوسعید کی روایت میں آیا ہے اور اس حدیث میں چوتھی یعنی عشاء کی نماز کا ذکر محض اسلئے کر دیا گیا ہے کہ عام معمول سے تاخیر کر کے ادا کی گئی، ورنہ تو وہ اپنے وقت ادا میں پڑھی گئی ہے، گویا پانچویں روایت میں نماز عشاء کو فوت شدہ نمازوں میں شمار کرنا مجازاً ہے۔ ابن حجر نے اسی کو فرمایا کہ: ”وفی قوله: ”أربع“ تجوز لان العشاء لم تكن فاتت“۔ (۲)

(۱) عمدة القاری: ۲۲۹/۲-۲۳۰ (۲) فتح الباری: ۲۹/۲

لہذا کوئی اشکال کی بات نہیں۔

اب دو قسم کی روایات جمع ہو گئیں: ایک وہ جن میں صرف عصر کے وقت فوت ہونے کا ذکر ہے۔ دوسری وہ جن میں ظہر، عصر اور مغرب تین نمازوں کے فوت ہونے کا تذکرہ ہے۔

ان روایات میں بعض نے ترجیح کا اصول اپناتے ہوئے بخاری و مسلم کی روایات کو راجح قرار دیا ہے، جن میں صرف عصر کا فوت ہونا مذکور ہے اور بعض نے جمع و تطبیق کو اختیار کر کے یہ فرمایا کہ غزوہ خندق چونکہ کئی دنوں جاری رہا، تو ممکن ہے کہ ان میں کئی مرتبہ نمازوں کے فوت ہونے کا واقعہ پیش آیا ہو، کسی دن صرف عصر فوت ہو گئی، کسی دن ظہر و عصر دو، کسی دن تین نمازیں فوت ہوئیں۔

احادیثِ بالا کا نتیجہ

مذکورہ بالا احادیث سے واضح ہوا کہ اگر کسی عذر کی بناء پر نماز فوت ہو جائے تو عذر کے ختم و زائل ہونے کے بعد اس فوت شدہ نماز کا ادا کرنا لازم و ضروری ہے؛ کیونکہ اللہ کے رسول نے اسی طرح کیا کہ جب قتال و جہاد کے موقع پر نماز نہ پڑھی جاسکی اور کبھی ایک وقت کی اور کبھی دو یا تین وقت کی نمازیں قضا ہو گئیں تو بعد زوال عذر اللہ کے رسول ﷺ نے ان نمازوں کی قضا فرمائی۔ (۱)

عذر کی دو قسمیں

البتہ یہاں اتنی بات ذہن میں رہنا چاہئے کہ عذر دو قسم کا ہوتا ہے: ایک وہ عذر جس سے نماز ہی معاف ہو جاتی ہے۔ ایسے عذار کو فقہاء اعذار مسقطہ کہتے ہیں۔ دوسرے وہ عذر جس سے نماز ساقط و معاف نہیں ہوتی، بلکہ صرف تاخیر کی گنجائش ملتی

(۱) دیکھو شرح مسلم للنووی: ۱/۲۲۷، فتح الباری: ۲/۶۹-۷۰

ہے۔ ایسے اعذار جب زائل ہو جائیں تو وہ نمازیں جو عذر کی وجہ سے فوت ہوئی ہیں، ان کی قضا لازم ہوتی ہے۔ عذر مسقط کی مثال جیسے حیض نفاس (عورت کے حق میں) اور پانچ نمازوں کے وقت سے زیادہ جنون یا غشی کا طاری رہنا وغیرہ اور دوسری قسم کی مثال جیسے پانچ نمازوں کے یا اس سے کم وقت جنون یا غشی کا طاری رہنا، اس سے نماز معاف نہیں ہوتی صرف تاخیر کی گنجائش ملتی ہے۔

جب یہ واضح ہو گیا تو معلوم ہونا چاہئے کہ ہم نے اوپر جو عرض کیا کہ عذر ختم ہونے کے بعد قضا لازم ہے، اس سے مراد دوسری قسم کا عذر ہے۔ اب رہا یہ کہ وہ کیا اعذار ہیں جن سے نماز معاف ہو جاتی ہیں اور وہ کونسی باتیں ہیں جن سے صرف تاخیر کی گنجائش ملتی ہے، اس کی تفصیل کا یہ موقع نہیں۔ کتب فقہ میں انکی تفصیلات مذکور ہیں۔ (۱)

ائمہ کا ایک اختلاف

ہاں بھول جانے یا سو جانے یا اعذار کی صورت میں فوت شدہ نماز جب بعد میں پڑھی جائے گی تو یہ نماز قضا کہلائے گی یا ادا؟ اس میں ائمہ کا اختلاف ہوا ہے، بعض حضرات کا مسلک یہ ہے کہ یہ نماز ادا کہلائے گے اور اس کا وقت وہی ہوگا جس میں بعد عذر وہ نماز پڑھی جائے گی۔ (۲)

چوتھی صورت کا حکم

اب آئیے آخری صورت کی طرف: وہ یہ ہے کہ کوئی شخص بلا عذر قصداً و عمداً نماز کو ترک کر دے۔ اوپر کی تمام صورتیں وہ ہیں جن میں گناہ نہیں ہے، کیونکہ بھول (۱) الفقہ علی المذاہب الاربعہ میں ائمہ اربعہ کے مسالک کی تفصیل کے ساتھ ان اعذار کا بیان مندرجہ طور پر ہے، دیکھو: ۲۸۸/۱ و بعدہ (۲) الدرراری المصنوعہ للشوکانی: ۱۴۷/۱، الروضۃ الندیۃ: ۱۲۹/۱

جانے یا عذر کے پیش آجانے یا فرضیت نماز کا علم نہ ہونے کی بناء پر نماز چھوڑ دینے سے گناہ نہیں ہے، کیونکہ یہ عمد انہیں ہے۔ اور اس چوتھی و آخری صورت میں چونکہ بلا عذر جان بوجھ کر نماز چھوڑا ہے، اسلئے اس سے گناہ لازم آتا ہے اور اس پر قضاء بھی لازم ہے۔ ائمہ اربعہ امام ابوحنیفہ، امام شافعی، امام احمد اور امام مالک اور ان کے علاوہ جمہور علماء و ائمہ کا بھی یہی قول ہے۔

ہم یہاں پہلے حضرات علماء کے حوالہ سے یہ بتائیں گے کہ جمہور علماء و ائمہ کے نزدیک جان بوجھ کر قصد ترک نماز پر قضاء لازم ہے، پھر اسکی دلیل ذکر کریں گے۔

جمہور علماء و ائمہ کا مسلک

امام ابو بکر الزرعی نے اپنی کتاب ” الصلاة و حکم تارکھا “ میں لکھا ہے کہ:

” وأما الصورة الثانية وهي ما إذا ترك الصلاة عمداً حتى خرج وقتها فهي مسألة عظيمة تنازع فيها الناس هل تنفعه القضاء و يُقبلُ منه أم لا ينفعه ولا سبيل له إلى استدراكها أبداً ، فقال أبو حنيفة والشافعي وأحمد و مالك: يجب عليه قضاؤها ، ولا يذهب القضاء عنه إثم التفويت ، بل هو مستحق للعقوبة إلى أن يعفو الله عنه، وقالت طائفة من السلف والخلف: من تعمد تأخير الصلاة عن وقتها من غير عذر يجوز له التأخير فهذا لا سبيل له إلى استدراكها ولا يقدر على قضائها أبداً ولا يُقبلُ منه (۱)۔“

(رہی دوسری صورت کہ عمد نماز چھوڑ دے یہاں تک کہ اس کا وقت نکل جائے تو یہ بڑا مسئلہ ہے جس میں لوگوں نے اختلاف کیا ہے کہ کیا اس کو قضاء سے نفع

(۱) الصلاة و حکم تارکھا: ۹۳

ہوگا اور اس سے یہ قبول کی جائے گی یا یہ کہ یہ قضا اس کو نفع نہیں دے گی اور اس کے تدارک کی کوئی سبیل نہیں ہے؟ پس امام ابوحنیفہ، امام شافعی، امام احمد اور امام مالک نے کہا کہ اس پر اس نماز کی قضا تو واجب ہے مگر قضا سے نماز چھوڑنے کا گناہ ختم نہ ہوگا بلکہ وہ اللہ کے جانب سے سزا کا مستحق ہے، یہاں تک کہ اللہ تعالیٰ ہی اس کو معاف فرمادیں، اور سلف و خلف میں سے ایک جماعت نے کہا کہ جس نے جان بوجھ کر بغیر ایسے عذر کے نماز کو اس کے وقت سے مؤخر کر دیا جس کی وجہ سے نماز میں تاخیر کی گنجائش ہوتی ہے تو یہ وہ ہے جس کے تدارک کی کوئی سبیل نہیں، اور یہ شخص اس کی قضا پر کبھی قادر نہیں ہوگا اور نہ اس سے یہ نماز قبول کی جائے گی)

علامہ قرطبی اپنی تفسیر میں آیت ﴿وَأَقِمِ الصَّلَاةَ لِذِكْرِي﴾ [طہ: ۱۴] کے

تحت فرماتے ہیں:

”وأما من ترك الصلوة متعمداً فالجمهور أيضاً على وجوب القضا عليه، وإن كان عاصياً إلا داؤد ووافقوه أبو عبد الرحمن الأشعري الشافعي۔ (۱)“

(اور رہا وہ شخص جو جان بوجھ کر نماز ترک کر دے تو جمہور علماء اسی پر ہیں کہ اسپر قضا واجب ہے، اگرچہ وہ گنہگار بھی ہے، سوائے داؤد ظاہری کے اور ابو عبد الرحمن شافعی نے ان کی موافقت کی ہے)

شیخ الاسلام علامہ ابن تیمیہ اپنے فتاویٰ میں فرماتے ہیں:

”وأما من كان عالماً بوجوبها، وتركها بلا تأويل حتى خرج وقتها الموقت فهذا يجب عليه القضا عند الائمة الأربعة، وذهب طائفة منهم ابن حزم وغيره إلى أن فعلها بعد الوقت لا يصح من هؤلاء۔ (۱)“

(۱) الجامع لأحكام القرآن للقرطبي: ۱۷۸/۱۱

(جو شخص فرضیت نماز سے واقف تھا اور بلا وجہ و بلا عذر اسکو ترک کر دیا حتی کہ اسکا مقررہ وقت نکل گیا تو اس پر ائمہ اربعہ کے نزدیک قضا واجب ہے اور ایک جماعت جس میں ابن حزم وغیرہ ہیں اس طرف گئی ہے کہ وقت کے بعد اسکا ادا کرنا ان لوگوں (تاریکیں نماز) کی طرف سے صحیح نہیں)

علامہ ابن تیمیہ ہی نے ایک اور موقع پر لکھا ہے کہ:

”ومن علیہ فائتة فعلیہ أن یبادر إلی قضائہا علی الفور، سواء فاتتہ عمداً أو سهواً عند جمهور العلماء، کمالک وأحمد و أبی حنیفة وغیرہم، وکذلک الراجح فی مذهب الشافعی أنها إذا فاتت عمداً کان قضائہا واجباً علی الفور“ (اور جس پر کوئی چھوٹی ہوئی نماز ہو، اس کو جمہور علماء جیسے امام مالک، امام احمد، امام ابوحنیفہ، وغیرہ کے نزدیک اس کے قضا کرنے کی طرف جلدی کرنا چاہئے، خواہ وہ عمداً چھوٹی ہو یا سہواً چھوٹی ہو، اور اسی طرح امام شافعی کے مسلک میں راجح قول کے مطابق اگر عمداً چھوٹی ہو تو جلدی کرنا)۔ (۲)

علامہ عبدالرحمن الجزیریؒ میں فرماتے ہیں:

”قضاء الصلوة المفروضة التي فاتت واجب علی الفور، سواء كانت بعذر غیر مسقط لها أو کان بعذر أصلاً باتفاق ثلاثة من الائمة (وفی الحاشیة) الشافعية قالوا: إن کان التأخیر بعذر واجب القضاء علی الفور وان کان بعذر واجب علی التراخي۔ (۳)

(اس فرض نماز کی قضا جو فوت ہوگی ہو، فوراً واجب ہے خواہ وہ عذر غیر مسقط

(۱) فتاویٰ ابن تیمیہ: ۱۰۳/۲۲ (۲) مجموعۃ الفتاویٰ: ۲۵۹/۲۲ (۳) الفقہ علی المذہب

سے چھوٹی ہو یا بغیر کسی عذر کے ترک ہوئی ہو۔ یہ تین اماموں کے اتفاق سے ہے اور شافعیہ کہتے ہیں کہ نماز میں تاخیر بغیر عذر کے ہوئی تو فوراً قضا کرنا واجب ہے اور اگر کسی عذر سے تاخیر ہوئی تو قضا بتاخیر واجب ہے (یعنی فوراً ادا کرنا ضروری نہیں، بلکہ تاخیر سے بھی قضا کی جاسکتی ہے)

یہ تمام عبارات اس بات کو واضح کر رہی ہیں کہ عمداً ترک نماز کی صورت میں جمہور علماء و ائمہ کا مسلک یہی ہے کہ اس کی قضا کرنا لازم و واجب ہے۔

ائمہ اربعہ کا مسلک

یہ عبارات مسئلہ کی اصل نوعیت سمجھنے کے لیے کافی ہیں، تاہم ائمہ اربعہ کا مسلک ان کے مسلک کی معتبر کتابوں کے حوالے سے لکھ دینا بھی فائدے سے خالی نہیں، اس لیے چند حوالے پیش کئے جاتے ہیں۔

حنفی مسلک

(۱) حنفی مسلک کی کتاب ”مختصر القدوری“ کی شرح ”اللباب“ میں ہے: ”ومن فاتته الصلوة یعنی عن غفلة أو نوم أو نسيان قضاها إذا ذكرها وكذا إذا تركها عمداً، لكن لمسلم عقل ودين يمنعان من التفويت قصداً“ (۱)

(جس شخص کی نماز غفلت یا نیند یا بھول کی وجہ سے چھوٹ جائے وہ جب بھی یاد آجائے اس کی قضا کرے، اور اسی طرح وہ بھی جو عمداً نماز چھوڑ دے، لیکن مسلمان کے پاس ایسی عقل و دین ہے جو اس کو جان بوجھ کر نماز کو فوت کرنے سے روکتے ہیں)

(۱) اللباب فی شرح الکتاب: ۲۸/۱

(۲) حنفی مسلک کی کتاب ”البحر الرائق“ میں ہے: ”وأما الثاني فهو لزوم قضاء الفائتة فالأصل فيه أن كل صلوة فاتت عن الوقت بعد ثبوت وجوبها فيه فإنه يلزم قضائها سواء تركها عمداً أو سهواً أو بسبب نوم“۔ (۱)

(اور دوسرا مسئلہ اور وہ چھوٹی ہوئی نمازی قضا کا لازم ہونا ہے تو اس میں اصل یہ ہے کہ ہر وہ نماز جو اس کے وجوب کے ثابت ہو جانے کے بعد وقت مقررہ سے چھوٹ گئی تو اس کی قضا لازم ہے خواہ عمداً اس کو ترک کیا ہو یا بھول کر یا ساجانے کے سبب سے)

شافعی مسلک

(۱) شافعی مسلک کے معروف امام علامہ نووی لکھتے ہیں:

”أجمع العلماء الذين يُعتدّ بهم على أن من ترك صلاةً عمداً لزمه قضاؤها، وخالفهم أبو محمد على بن حزم، فقال: لا يقدر على قضائها أبداً ولا يصح فعلها أبداً.... وهذا الذي قاله مع أنه مخالف للإجماع باطل من جهة الدليل۔ (۲)

(قابل اعتبار علماء کا اس بات پر اجماع ہے کہ جو شخص نماز کو عمداً ترک کر دے اس پر اس کی قضا لازم ہے، اور ان علماء کی ابو محمد علی بن حزم نے مخالفت کی اور کہا کہ یہ (تارک نماز) اس کی قضا کرنے پر کبھی قادر نہیں ہوگا اور نہ اس کا یہ کام صحیح ہے،..... اور جو بات انھوں نے کہی ہے یہ اجماع کے خلاف ہونے کے ساتھ ساتھ دلیل کے لحاظ سے بھی باطل ہے)

(۲) معنی المحتاج میں ہے:

(۱) البحر الرائق: ۸۶/۲ (۲) المجموع شرح المہذب: ۷۶/۳

”من ترك الصلاة بعذر كنوم و نسيان لم يلزمه قضائها فوراً ولكن يسن له المبادرة بها، أو بلا عذر لزمه قضائها فوراً لتقصيره“ (جس نے کسی عذر، جیسے سو جانے یا بھول جانے کی وجہ سے نماز چھوڑ دیا اس پر فوری طور پر قضاء لازم نہیں لیکن مسنون ہے کہ اس کی ادائیگی میں جلدی کرے، اور جس نے بلا عذر نماز چھوڑ دی اس پر اس کی کوتاہی کی وجہ سے فوری طور پر قضاء لازم ہے)۔ (۱)

(۳) علامہ الشربینی شافعی نے ”الإقناع“ میں لکھا ہے کہ: ”القول في قضاء الفوائت: و يُبادرُ بفائت و جوباً إن فات بلا عذر، و ندباً إن فات بعذر كنوم و نسيان“۔ (۲)

(چھوٹی ہوئی نمازوں کی قضاء کا بیان، چھوٹی ہوئی نماز کو قضاء کرنے میں لازمی طور پر جلدی کرے اگر وہ بلا عذر چھوٹی ہو، اور استحباً بی طور پر جلدی کرے اگر کسی عذر جیسے سو جانے یا بھول جانے کی وجہ سے چھوٹی ہو)

حنبلی مسلک

(۱) علامہ ابن تیمیہ نے حنبلی مسلک کی معروف کتاب ”العمدة“ کی شرح میں لکھا ہے: ”ومن لم يصل المكتوبة حتى خرج وقتها وهو من أهل فرضها لزمه القضاء على الفور، لما روي انس بن مالك رضى الله عنه أن رسول الله ﷺ قال: من نسي صلاة فليصلها إذا ذكرها، لا كفارة لها إلا ذلك، متفق عليه فأوجب صلى الله عليه وسلم القضاء على الفور مع التأخير لعذر، فمن التأخير لغير عذر أولى۔ (۳)

(جو شخص فرض نماز نہیں پڑھا یہاں تک کہ اس کا وقت نکل گیا اور وہ شخص اہل

(۱) مغنی المحتاج: ۱/۳۲۷ (۲) الاقناع: ۱/۱۱۲ (۳) شرح العمدة: ۴/۲۳۲

فرض یعنی مکلف ہے تو اس پر فوری طور پر اس کی قضا لازم ہے کیونکہ حضرت انس بن مالک نے روایت کیا کہ رسول اللہ ﷺ نے فرمایا کہ ”جو کسی نماز کو بھول جائے تو یاد آنے پر اس کو پڑھ لے“..... پس اللہ کے نبی ﷺ نے عذر سے نماز کو تاخیر کرنے پر علی الفور قضا کو واجب قرار دیا ہے، لہذا بغیر عذر کے تاخیر پر بدرجہ اولیٰ واجب ہے)

(۲) علامہ ابوالحسن المرادوی نے فقہ حنبلی کی کتاب ”الانصاف فی معرفۃ الراجح من الخلاف“ میں لکھا ہے: ”وإن كان مرتداً فالصحيح من المذهب أنه يقضى ما تركه قبل رده ولا يقضى ما فاته زمن رده“ (اگر وہ مرتد ہو تو صحیح یہ ہے کہ وہ ان نمازوں کو قضا کرے گا جو مرتد ہونے سے قبل چھوڑا ہے، اور ان نمازوں کی قضا نہیں کرے گا جو زمانہ ردت میں فوت ہوئی ہیں)۔ (۱)

یعنی اگر کوئی شخص اسلام سے خارج ہو گیا، اور کفر اختیار کر لیا تب بھی جو نمازیں کفر سے پہلے چھوڑی ہیں، اسلام لانے کے بعد ان کی بھی قضا کرے گا۔

(۳) اسی طرح ”المحرر فی الفقہ“ میں ہے کہ ”وإذا أسلم المرتد لزمه قضاء ما تركه قبل الرد من صلاة و زكاة و صوم“ (جب مرتد اسلام لائے تو اس پر زمانہ ارتداد سے پہلے ترک کی ہوئی نماز، زکاۃ اور روزہ کی قضا لازم ہے)۔ (۲)

مالکی مسلک

(۱) مالکی مسلک کی ایک اور کتاب ”الفواکہ الدروانی“ میں ہے کہ: ”ومن ذکر صلاة نسيها من إحدى الخمس صلاتها وجوباً متى ما ذكرها، ولو

(۱) الانصاف: ۱/۲۹۱ (۲) المحرر فی الفقہ: ۳۰/۱

عند طلوع الشمس، أو غروبها، أو خطبة جمعة، حيث تحقق تركها أو ظنّه لقوله ﷺ: ”من نام عن صلاة أو نسيها فليفلها إذا ذكرها فذلك وقتها“، و في مسلم: ”فكفارتها أن يصلّيها إذا ذكرها“، وما في الحديث خَرَجَ مَخْرَجَ الْغَالِبِ، فلا يُنَافِي أَنْ مُتَعَمِّدَ التَّرْكَ يُجِبُ عَلَيْهِ الْقِضَاءَ فِي أَيِّ وَقْتٍ بِالْأُولَى“ (۱)

(جو شخص کوئی نماز پانچ نمازوں میں سے بھول جائے تو اس کو واجب طور پر جب بھی یاد آ جائے پڑھ لے، اگر چہ طلوع شمس یا غروب شمس یا خطبہ جمعہ میں یاد آئے، بشرطیکہ اس نماز کا ترک یقینی ہو یا اس کا غالب گمان ہو، کیونکہ رسول اللہ ﷺ نے فرمایا ہے کہ ”جو کسی نماز سے سو جائے یا اس کو بھول جائے تو یاد آنے پر اس کو پڑھ لے، یہی اس کا وقت ہے“، اور مسلم کی حدیث میں ہے کہ ”اس کا کفارہ یہ ہے کہ یاد آئے تو اس کو پڑھ لے“۔ اور اس حدیث میں جو (سو جانے یا بھول جانے) کا ذکر ہے وہ غالب احوال کے لحاظ سے ہے، لہذا یہ اس بات کے منافی نہیں کہ جان بوجھ کر ترک کرنے والے پر بھی بدرجہ اولیٰ قضا واجب ہے)

(۲) امام ابو الحسن الممالکی نے ”کفاية الطالب“ میں فرمایا کہ: ”ومن ذكر صلاة نسيها من الصلوات المفروضة بعد أن صلى صلاة وقتية صلاها أي يجب عليه أن يقضيها، و كذلك من نام عنها أو تركها عمداً“ (۲)

(جو شخص فرض نمازوں میں سے کسی نماز کو جسے بھول گیا تھا، وقتی نماز ادا کرنے کے بعد یاد کرے تو اس کو پڑھے یعنی قضا کرے اسی طرح جو نماز نہ پڑھ کر سو جائے یا جان بوجھ کر چھوڑ دے وہ بھی قضا کرے)

ہم نے یہاں ہر امام کے مسلک کی معروف کتابوں میں سے صرف دو درود

(۱) الفواکہ الدوانی: ۲۲۶/۱ (۲) کفاية الطالب: ۴۱۲/۱

کتابوں کے حوالے دیئے ہیں، ان عبارات سے بصراحت ووضاحت معلوم ہوا کہ ائمہ اربعہ اور دیگر ائمہ کرام سب کے سب اس بات پر متفق ہیں کہ جان بوجھ کر نماز ترک کرنے والا گنہگار ہے اور اس پر قضا بھی لازم ہے۔

اس مسئلہ میں اختلاف صرف چند اہل ظاہر کا ہے جیسے داؤد ظاہری، ابن حزم وغیرہ، یہ ظاہر ہے کہ جمہور علماء کے مقابلے میں ان چند اہل ظاہر کے قول و فہم کا اعتبار نہیں ہو سکتا۔

اہل ظاہر پر علماء کا رد

یہی وجہ ہے کہ اہل ظاہر کے اس مسلک پر حضرات علماء نے سخت طور پر رد کیا ہے اور ان کے مسلک کو ”سبیل المؤمنین“ کے خلاف اور خطا و جہالت قرار دیا ہے۔ مشہور محدث شارح مسلم علامہ نووی فرماتے ہیں:

”و شدّ بعض أهل الظاهر فقال: لا يجب قضاء الفائتة بغير عذر، وزعم أنها أعظم من أن يخرج من وبال معصيتها بالقضاء، وهذا خطأ من قائله و جهالة“ (بعض اہل ظاہر سب سے الگ ہو گئے اور کہا کہ بلا عذر چھوٹی ہوئی نماز کی قضا واجب نہیں، اور انھوں نے یہ خیال و گمان کیا کہ نماز کا چھوڑنا اس سے بڑا گناہ ہے کہ قضا کرنے کی وجہ سے اس کے وبال سے نکل جائے، (مگر) یہ اس کے قائل کی غلطی و جہالت ہے۔ (۱) علامہ عبدالحی حنفی لکھنوی فرماتے ہیں:

”وقد شدّ بعض أهل الظاهر وأقدم على خلاف جمهور علماء المسلمين و سبيل المؤمنين، فقال: ليس على المتعمد في ترك الصلاة في وقتها أن يأتي بها في غير وقتها لأنه ليس غير نائم و لا ناس“ (و بعض اہل

(۱) شرح مسلم: ۲۳۸/۱

ظاہر سب سے الگ ہو گئے اور جمہور علماء مسلمین کے اور سبیل المؤمنین کے خلاف پر اقدام کیا، اور کہا کہ اپنے وقت میں نماز کو جان بوجھکر چھوڑنے والے پر ضروری نہیں کہ دوسرے وقت میں اس کو ادا کرے؛ کیونکہ وہ نہ تو سونے والا ہے اور نہ بھولنے والا۔ (۱)

اسی طرح علامہ ابن رشد مالکی نے بدایۃ المجتہد میں فرمایا کہ اس مسئلہ میں اختلاف شاذ ہے۔ (۲)

ان عبارات میں علماء نے اہل ظاہر کے مسلک کو خطا، جہالت اور طریقہ مؤمنین و مسلک علماء مسلمین کے مخالف قرار دیا ہے۔ غرض صحیح بات یہ ہے کہ نماز دنیا کے ائمہ و علماء سوائے ان چند اہل ظاہر کے یہی فرماتے ہیں کہ جان بوجھکر نماز چھوڑنے پر قضا لازم ہے۔

جمہور علماء کے دلائل

جمہور علماء و ائمہ کے دلائل میں سے چند یہ ہیں:

(۱) جمہور کی پہلی دلیل یہ ہے کہ قرآن میں ”أَقِيمُوا الصَّلَاةَ“ (نماز قائم کرو) کا حکم ہے، اس حکم کا پورا کرنا ہر مکلف پر لازم ہے، اور یہ اس کے ذمہ دین و قرض ہے اور یہ بالکل صحیح ہے کہ دین و قرض اسی صورت میں ساقط ہو سکتا ہے کہ اس کو ادا کرے، اور اگر کسی نے وقت پر ادا نہ کیا تو بعد میں ادا کرنا پڑے گا، جیسے رمضان کا روزہ ترک کرنے سے بعد میں قضا کرنا پڑتا ہے۔ لہذا نماز بھی اگر وقت پر ادا نہ کیا تو بعد میں اس کو ادا کرنا چاہئے۔

(۲) دوسری دلیل یہ ہے کہ حدیث میں فرمایا گیا ہے کہ ”مَنْ نَسِيَ صَلَاةً فَلْيُصَلِّ إِذَا ذَكَرَهَا“، یہ حدیث مع حوالجات او پر نقل کر چکا ہوں۔ اس حدیث

(۱) التعلیق الممجد علی مؤطا للامام محمد: ۱۲۷ (۲) بدایۃ المجتہد: ۴۴۰/۱

میں فرمایا گیا ہے کہ جو شخص نماز کو بھول جائے، اس کو چاہئے کہ وہ جب اس کو یاد کرے تو پڑھ لے۔

اس حدیث سے دو طرح استدلال کیا گیا ہے: ایک یہ کہ اس جگہ نسیان (بھول) سے مراد مطلق ترک کر دینا ہے، خوہ قصداً و عمداً یا بغیر قصد و عمد کے؛ کیونکہ عربی میں ”نسیان“ کا لفظ مطلق ترک کے معنی میں بھی استعمال ہوتا ہے۔
قرآن میں منافقین کے بارے میں آیا ہے کہ: ”نَسُوا اللَّهَ فَنَسِيَهُمْ“ [التوبة: ۶۷] (انہوں نے اللہ کو بھلا دیا تو اللہ نے ان کو بھلا دیا)
اور دوسری جگہ آیا ہے: ”نَسُوا اللَّهَ فَاَنَسَهُمْ“ [الحشر: ۱۹] (وہ اللہ کو بھول گئے تو اللہ نے ان کو بھلا دیا)۔

یہاں ظاہر ہے کہ بھولنے سے مراد جان بوجھ کر اللہ کو چھوڑ دینا ہے، ذہول مراد نہیں؛ کیونکہ وہ قابل ملامت نہیں، اور جب اللہ نے ان پر ملامت کی ہے تو معلوم ہوا کہ یہ نسیان قصداً ہے اور اسی کا نام ترک کر دینا ہے۔
چنانچہ امام قرطبی پہلی آیت کی تفسیر میں لکھتے ہیں کہ: ”والنسيان : الترك هنا ، أى تركوا ما أمرهم الله به فتركهم فى الشك“ (نسیان یعنی بھول یہاں ترک کے معنی میں ہے، اور آیت کا مطلب یہ ہے کہ جب انہوں نے ان احکام کو چھوڑ دیا جن کا اللہ نے انہیں حکم دیا تھا تو اللہ نے بھی ان کو شک میں چھوڑ دیا)۔ (۱)
اسی طرح علامہ شوکانی کہتے ہیں کہ: ”والنسيان الترك ، أى تركوا ما أمرهم به فتركهم من رحمته و فضله“ (نسیان یعنی بھول ترک کے معنی میں ہے، اور مطلب یہ ہے کہ انہوں نے ان احکام کو چھوڑ دیا جن کا اللہ نے انہیں حکم دیا تھا تو اللہ نے بھی ان پر رحمت اور فضل کرنا چھوڑ دیا) (۲)

(۱) تفسیر القرطبی: ۱۸۳/۸ (۲) فتح القدر: ۵۵۱/۲

اور علامہ ابن الجوزی نے ”تذکرۃ الاریب فی تفسیر الغریب“ میں اس کی تفسیر اس طرح کی ہے کہ: ”أی ترکوا أمره فترکهم من رحمته“ (انہوں نے اللہ کے حکم کو چھوڑ دیا، تو اللہ نے بھی ان پر رحمت کرنا چھوڑ دیا)۔ (۱)

پس جس طرح آیات میں ”نسیان“ سے جان بوجھ کر روگردانی اور ترک کرنا مراد ہے، اسی طرح حدیث میں ”نسیان“ سے مراد نماز کا ترک کر دینا ہے، خواہ قصداً یا بغیر قصد کے، اور جو آخر میں فرمایا کہ جب یاد آئے تو پڑھ لے تو یہاں یاد کرنے سے مراد جان لینا یا توجہ کرنا ہے، جیسے کہتے ہیں کہ ”ہمیں یاد کر لیجئے“ تو یہ مراد نہیں ہوتی کہ بھول جاؤ پھر یاد کرو بلکہ مراد توجہ ہوتی ہے۔ لہذا حدیث کا مطلب یہ ہوا کہ جو شخص نماز کو ترک کر دے، جب وہ اس کی طرف توجہ کرے تو اس کو چاہئے کہ وہ اسکو ادا کرے۔

دوسرے اس طرح استدلال کیا گیا ہے کہ جب حضور اکرم ﷺ نے بھولنے والے اور سونے والے پر بھی فوت شدہ نماز کی قضا کو لازم کیا ہے، حالانکہ یہ دونوں گنہگار و عاصی نہیں ہیں، تو جان بوجھ کر قضا کرنے والے پر بدرجہ اولیٰ نماز قضا ہونی چاہئے۔ یہ ایسا ہی ہے جیسے قرآن میں یہ فرمایا گیا کہ ”اپنے والدین کو اف نہ کہو“ تو اس سے یہ بھی معلوم ہوا کہ جب والدین کو ”اف“ کہنا بھی جائز نہیں تو انکو مارنا پیٹنا یا گالی دینا اور بھی برا اور سخت حرام ہوگا، اسی طرح جب بھولنے اور سوجانے پر قضا لازم کی گئی تو عمدتاً ترک نماز پر قضا اور بھی زیادہ ضروری و لازمی ہے۔

یہاں یاد رہے کہ اس طریقہ استدلال کو دلالت النص کہتے ہیں، قیاس نہیں، قیاس الگ چیز ہے جو مجتہد کا کام ہے، ہر عالم بھی اس کا حقدار نہیں اور نہ ہر ایک اس کی صلاحیت رکھتا ہے، لیکن دلالت النص سے استدلال ہر وہ شخص کر سکتا ہے جو اہل

(۱) تذکرۃ الاریب: ۲۲۰/۱

زبان ہو، جیسے والدین کو اف نہ کہنے سے مارنے کی حرمت ہر معمولی سمجھ بوجھ والا بھی اخذ کر لیتا ہے۔

امام نووی فرماتے ہیں کہ: ”ولأنه إذا وجب القضاء على المعذور فغيره أولى بالوجوب، وهو من باب التنبيه بالأدنى على الأعلى“ (یعنی جان بوجھ کر نماز ترک کرنے والے پر قضا اس لئے ہے کہ جب معذور (سونے والے اور بھولنے والے) پر بھی واجب ہے تو غیر معذور پر تو بدرجہ اولی واجب ہے، اور یہ ادنیٰ سے اعلیٰ پر تنبیہ کی قبیل سے ہے)۔ (۱)

شرح عمدۃ الاحکام میں ہے کہ: ”وجوب القضاء على العامد بالتارك من طريق الأولى؛ فإنه إذا لم تقع المسامحة مع قيام العذر بالنوم والنسيان، فلأن لا يقع مع عدم العذر أولى“ (جان بوجھ کر نماز ترک کرنے والے پر قضا کا واجب ہونا بطریق اولیٰ ہے؛ کیونکہ جب سو جانے یا بھول جانے کی وجہ سے عذر کے ہوتے ہوئے بھی معافی نہیں واقع ہوئی تو عذر نہ ہونے کی صورت میں معافی کا نہ ہونا بدرجہ اولیٰ ہے)۔ (۲)

(۳) تیسری دلیل جمہور کی جانب سے یہ دی گئی ہے کہ حضرت عبداللہ بن عباس نے روایت کیا ایک شخص نے یا ایک عورت نے اللہ کے رسول ﷺ سے عرض کیا کہ میری ماں کا انتقال ہو گیا اور اس پر ایک ماہ کے روزے رہ گئے ہیں، تو کیا میں ان کی قضا کروں؟ آپ ﷺ نے ارشاد فرمایا کہا اگر تیری ماں پر قرض ہوتا تو کیا تو اس کو ادا کرتا؟ اس نے کہا کہ ہاں میں ادا کرتا، فرمایا کہ ”ذَيْنُ اللَّهِ أَحَقُّ أَنْ يُقْضَى“ کہ اللہ کا قرض زیادہ مستحق ہے کہ اسکی قضا کی جائے۔ (۳)

(۱) شرح مسلم: ۲۳۸ (۲) شرح عمدۃ الاحکام: ۵۸/۱ (۳) بخاری: ۲۶۲۱، رقم: ۱۸۵۲، مسلم: ۲/۱، ۳۶، رقم: ۱۱۴۸، نسائی: ۲۶۳۹، سنن کبریٰ للنسائی: ۱۷۳/۲، مسند احمد: ۲۳۳۶، ان خزیمہ: ۲۲۳/۳، دارقطنی: ۱۹۶/۲، مجمع کبیر طبرانی: ۱۴/۱۲، مجمع اوسط: ۲۱۷/۲، سنن بیہقی: ۲۵۵/۴

یہ الفاظ آپ ﷺ نے روزوں کی قضا کے بارے میں ارشاد فرمائے تھے۔ اس کے عموم سے معلوم ہوتا ہے کہ جو قرض ادا نہ کیا گیا ہو اس کا قضا کرنا ضروری ہے، اور ظاہر ہے کہ روزہ اور نماز میں فرض ہونے کے لحاظ سے کوئی فرق نہیں بلکہ فرضیت میں دونوں برابر کے شامل ہیں، بلکہ نماز روزہ سے مؤکد ہے۔ لہذا جب روزے کی قضا ہے تو نماز کی بھی ہونا چاہئے۔

اہل ظاہر کے شبہات کا جواب

اس سلسلہ میں اہل ظاہر کے شبہات یہ ہیں:

(۱) حدیث میں نسیان سے نماز کے ترک پر قضا کا حکم ہے، نہ کہ عمداً ترک کرنے پر، لہذا عمداً ترک نماز پر قضا واجب نہیں ہے۔ اس شبہ کے تین جواب ہیں: ایک یہ ہے کہ حدیث میں نسیان سے مراد ترک ہے جیسا کہ اوپر تفصیل سے عرض کیا گیا، لہذا یہی حدیث عمداً ترک نماز پر قضا کے وجوب کی دلیل ہے۔

دوسرا یہ کہ حدیث میں اگر نسیان سے مراد ذہول اور بھول ہو تو بدلالۃ النص اسی سے عمداً ترک نماز پر قضا لازم ہے۔ اسکی تفصیل بھی اوپر بیان ہو چکی ہے۔ اب رہا یہ سوال کہ پھر حدیث میں سونے والے اور بھولنے والی کی تخصیص کیوں کی گئی ہے؟ تو اس کا جواب یہ ہے کہ سونے والے اور بھول جانے والے کے بارے میں اس غلط فہمی کا امکان و خدشہ تھا کہ شاید ان پر قضا نہ ہو؛ کیونکہ یہ دونوں معذور ہیں، اور حدیث میں آیا ہے کہ نبی کریم ﷺ نے فرمایا کہ: ”رفع القلم عن ثلاثة: عن النائم حتی یستيقظ و عن المعتوه حتی یبرأ و عن الصبی حتی یحتلم“ (تین لوگوں سے مواخذہ اٹھالیا گیا، ایک سونے والے سے یہاں تک کہ وہ بیدار ہو جائے، دوسرے مجنون سے یہاں تک کہ وہ صحیح ہو جائے اور تیسرے بچہ سے

یہاں تک کہ وہ بڑا او بالغ ہو جائے (۱)

اور ایک حدیث میں آیا ہے کہ اللہ کے نبی ﷺ نے ارشاد فرمایا کہ ”إن اللہ وضع عن أمتی الخطأ والنسيان وما استكرهوا عليه“ (اللہ تعالیٰ نے میری امت سے خطا و بھول کو اور اس بات کو جس پر انہیں مجبور کیا گیا ہو، معاف کر دیا ہے)۔ (۲)

ان دونوں حدیثوں کے پیش نظر یہ معلوم ہوتا ہے کہ سونے والے پر اور بھول جانے والے پر کوئی مواخذہ نہیں، لہذا ان پر نماز کی قضا بھی نہیں، اس خدشے و غلط فہمی کو دور کرنے کے واسطے حدیث میں ان دونوں کی تخصیص کرتے ہوئے فرمایا گیا کہ ان دونوں پر قضا ہے، اور جان بوجھ کر نماز ترک کرنے والے کے بارے میں بتانے کی کوئی ضرورت ہی نہیں تھی کیونکہ یہ بات بالکل واضح ہے، لہذا اس کا ذکر نہیں کیا گیا۔

تیسرا یہ کہ حدیث میں نسیان کی قید واقعی ہے، احترازی نہیں؛ کیونکہ بسبب نسیان نماز کے ترک کا واقعہ پیش آیا، اس لئے آپ ﷺ نے نسیان کا ذکر کر دیا ہے۔ علامہ نوویؒ اسی کو فرماتے ہیں:

”وإنما قید فی الحدیث بالنسیان لخروجہ علی سبب“۔ (۳)

(۲) دوسرا شبہ اہل ظاہر کا یہ ہے کہ جب بھولنے والے پر بھی قضا لازم ہے تو جان بوجھ کر نماز ترک کرنے والے پر بھی قضا ہی لازم کریں تو دونوں میں کیا فرق ہوا؟ دونوں برابر ہوں گے، حالانکہ بھولنے والا گنہ گار نہیں اور قصداً ترک

(۱) ابوداؤد: ۴۳۹۸، ترمذی: ۱۴۲۳، نسائی: ۳۴۳۲، ابن ماجہ: ۲۰۴۱، مسند احمد: ۲۴۷۳۸،

دارمی: ۲۲۹۶ (۲) ابن ماجہ: ۲۰۴۵، ابن حبان: ۲۰۲۱۶، مستدرک: ۲۱۶/۲، دارقطنی: ۱۷۰/۴،

طبرانی معجم کبیر: ۹۷/۲، معجم اوسط: ۱۶۱/۸، سنن بیہقی: ۳۵۶/۷ (۳) شرح مسلم: ۲۳۸/۱

کرنے والا گنہ گار ہے تو دونوں پر ایک ہی بات کیسے لازم کی جاسکتی ہے؟
اس شبہ کا جواب یہ ہے کہ بھولنے والے پر صرف قضا واجب ہوتی ہے اور عمداً
ترک کرنے والے پر قضا بھی ہے اور توبہ بھی ہے۔ لہذا دونوں برابر کس طرح ہوئے؟
یہاں یہ سمجھ لینا چاہئے کہ ایک تو ہے کسی چیز کا ذمہ میں ہونا؛ یہ اس وقت
ساقط ہوتا ہے جب کہ اس کو ادا کرے یا قضا کرے۔ اس میں بھولنے والا اور عمداً
کرنے والا دونوں برابر ہیں، لہذا ہر دو پر قضا لازم ہوگی۔ اور دوسری چیز ہے گناہ کا
ہونا، یہ بھولنے والے پر نہیں ہوتا، صرف قصداً گناہ کرنے پر ہوتا ہے۔ اور گناہ سے
پاک ہونے کے لئے توبہ ضروری ہے۔ لہذا قصداً گناہ کرنے والے پر توبہ بھی
ضروری ہوگی۔

الغرض بھول کر نماز چھوڑنے والے اور عمداً ترک کرنے والے دونوں ہی پر
قضاء لازم ہے، اور عمداً ترک کرنے والے پر اس کے ساتھ توبہ بھی ضروری ہے، لہذا
دونوں برابر نہ ہوئے۔ الغرض جمہور ائمہ کا مذہب بے غبار ہے اور اہل ظاہر کے یہ
شبہات ناقابل التفات ہیں، واللہ الحمد۔

قضاء کی لفظی بحث

یہاں تکمیل فائدہ کی غرض سے قضاء کی ایک لفظی بحث کا ذکر بھی مناسب
ہوگا۔ وہ یہ ہے کہ اہل ظاہر کے نزدیک چونکہ جان بوجھ کر
ترک نماز سے قضاء نہیں ہے اور نسیان یا عذر سے ترک نماز پر جو بعد میں نماز
ادا کی جاتی ہے، وہ انکی اصطلاح میں اداء ہے، لہذا انکے نزدیک قضاء نماز کوئی چیز
نہیں، جیسا کہ ہم نے اوپر تمہید میں لکھا ہے کہ بعض حضرات صاف یوں کہتے ہیں کہ
نماز میں قضاء نہیں ہے، مگر یہ سب دراصل مغالطہ اور جہالت ہے۔

اولاً لفظ قضا اور اداء ایک فقہی اصطلاح ہے، فقہاء نے جہاں اور بھی بہت ساری اصطلاحات ذکر کی ہیں، وہیں قضا اور اداء کی اصطلاح بھی مقرر کی ہے، اور ان کی اصطلاح کے مطابق نسیان یا عذر سے ترک ہونے والی نماز کے بعد میں اداء کرنے کو قضا کہتے ہیں۔ تو اس میں کونسی پریشانی کی بات ہے؟ فقہاء کے نزدیک قضا کے معنی ہیں ”وہ فرض جو اسکے مقررہ وقت کے نکلنے کے بعد اداء کیا جائے“۔ (۱) اس فقہی اصطلاح کے مطابق ہر وہ نماز جو وقت مقررہ کے بعد پڑھی جائے، خواہ قصد اُبعد میں پڑھی جائے، یا نسیان یا عذر کی بنا پر، وہ قضا کہلاتی ہے۔ اب کوئی کہنے لگے کہ نہیں یہ ادا کہلاتی ہے، تو اس سے مسئلہ شرعیہ پر کوئی اثر مرتب نہیں ہوتا، اسکو قضا کہو یا ادا، مقصود تو ایک ہے کہ بعد میں نماز ادا کرنی پڑتی ہے۔ اس لئے علماء نے لکھا ہے کہ ”ولا مشاحۃ فی الاصطلاح“۔

ثانیاً یہ اصطلاح خود اللہ کے رسول ﷺ اور حضرات صحابہؓ سے بھی ثابت ہے۔ چنانچہ حدیث میں ہے کہ کسی نے اللہ کے رسول ﷺ سے دریافت کیا کہ یا رسول اللہ! میری ماں کا انتقال ہو گیا، اور اس پر ایک ماہ کے روزے فرض ہیں، کیا میں اس کی قضا کروں؟ تو آپ ﷺ نے فرمایا: ”نعم دین اللہ أحق أن یقضی“ (ہاں! اللہ کا دین و فرض زیادہ حقدار ہے کہ اس کی قضا کی جائے) (یہ حدیث مع حوالہ گذر چکی ہے) اس حدیث میں روزوں کی قضا کا ذکر ہے، صحابی نے بھی قضا کا لفظ استعمال کیا اور رسول اللہ ﷺ نے بھی لفظ قضا استعمال کیا ہے۔ یہ ظاہر ہے کہ یہاں قضا سے مراد وقت نکلنے کے بعد روزوں کا اداء کرنا ہے۔ اسی طرح حضرت عائشہؓ سے مروی ہے کہ فرمایا:

”کان یكون علی الصوم من رمضان وما أستطیع أن أقضیہ إلا فی

(۱) المستصفی للامام الغزالی: ۶۱/۱، الدر المختار: ۶۵/۲

شعبان“ (مجھ پر رمضان کے روزے ہوتے، مگر میں انکو قضا نہ کر پاتی مگر شعبان میں) (۱)

حضرت عائشہؓ نے کسی عذر سے چھوٹے ہوئے روزوں کے لئے قضا کا لفظ استعمال فرمایا ہے۔ پس ثابت ہوا کہ نسیان و عذر سے ترک شدہ عبادت کو اداء کرنے کی تعبیر قضا سے کرنا رسول اللہ ﷺ و صحابہ سے ثابت ہے۔ اور یہ بات ظاہر ہے کہ مقصود کے متحد ہونے کے ساتھ الفاظ مختلف ہوں تو کوئی خرابی کی بات نہیں۔

حاصل کلام

ان تمام تفصیلات سے واضح ہوا کہ ترک نماز کی پہلی صورت کے بارے میں علماء اور ائمہ کا اختلاف ہے کہ اس میں قضا ہے یا نہیں؟ باقی دو صورتوں میں تمام دنیا کے علماء کا اتفاق ہے کہ ان صورتوں میں قضا لازم ہے، اور چوتھی صورت میں بھی ائمہ اربعہ اور جمہور علماء کا مسلک یہی ہے کہ قضا واجب ہے، اس میں صرف بعض اہل ظاہر نے اختلاف کیا ہے اور جمہور علماء کے خلاف یہ کہا ہے کہ اس صورت میں قضا نہیں ہے، مگر انکا یہ مسلک ”سبیل المؤمنین“ کے خلاف اور محض غلط ہے۔ اور یہ بھی واضح ہو چکا کہ پہلی صورت بہت شاذ و نادر ہے، اکثر جو صورتیں پیش آتی ہیں وہ بعد کی تین صورتیں ہیں اور ان سب میں جمہور علماء خصوصاً ائمہ اربعہ کا اتفاق ہے کہ قضا لازم ہے۔ فقط

محمد شعیب اللہ خان

۲۸ رجب ۱۴۱۲ھ

(۱) بخاری و لفظ لہ: ۲۶۱/۱، ۱۸۴۹، مسلم: ۳۶۱/۱، رقم: ۱۱۴۶، ترمذی ۱۰۲/۱، رقم: ۷۸۳، ابوداؤد: ۱/۳۲۶، رقم: ۲۳۹۹، سنن بیہقی: ۲۵۲/۴، ابن خزیمہ: ۲۷۹/۳، مسند طیالسی: ۲۱۱/۱، ابن ابی شیبہ: ۳۴۲/۲